

32002R0843

L 134/24

IL-ĠURNAL UFFIĊJALI TAL-KOMUNITAJIET EWROPEJ

22.5.2002

IR-REGOLAMENT TAL-KUMMISSJONI (KE) Nru 843/2002**tal-21 ta' Mejju 2002****li jippreskrivi l-istandard ta' kwalità fil-bejgħ tal-frawli u li jemenda r-Regolament (KEE) Nru 899/87**

IL-KUMMISSJONI TAL-KOMUNITAJIET EWROPEJ,

Wara li kkunsidrat it-Trattat li jistabbilixxi l-Komunità Ewropea,

Wara li kkunsidrat ir-Regolament tal-Kunsill (KE) Nru 2200/96 tat-28 ta' Ottubru 1996 dwar l-organizzazzjoni komuni tas-suq fil-frott u l-hxejjex ⁽¹⁾, kif l-ahħar emendat bir-Regolament (KE) Nru 545/2002 ⁽²⁾, u b'mod partikolari l-Artikolu 2(2) u l-Artikolu 3(3)(ċ) tiegħu,

Billi:

- (1) Il-frawli huma fost il-prodotti li jidhru fl-Anness 1 tar-Regolament (KE) Nru 2200/96 li għalihom iridu jiġu adottati standards ta' kwalità. Ir-Regolament tal-Kummissjoni (KEE) Nru 899/87 tat-30 ta' Marzu 1987 li jippreskrivi standards ta' kwalità għaċ-ċirasa u l-frawli ⁽³⁾, kif l-ahħar emendat bir-Regolament (KE) Nru 888/97 ⁽⁴⁾, ġie emendat u ma jistax jiggarrantixxi aktar kjaressa legali.
- (2) Għal skopijiet ta' kjaressa, ir-regoli fuq il-frawli għandhom jiġu mifruda minn dawk ta' prodotti oħra taħt ir-Regolament (KEE) Nru 899/87. F'din l-okkażjoni, bl-iskop li tiġi protetta t-trasparenza fis-suq dinji, għandu jiġi kkunsidrat l-istandard tal-kwalità fil-frawli rakkomandat mill-Grupp tax-Xogħol fuq l-Istandardizzazzjoni ta' Prodotti li Jithassu Malajr u l-Iżvilupp ta' Kwalità tal-Kummissjoni Ekonomika tal-Ġnus Magħquda għall-Ewropa (UN/ECE). Ir-regoli li jikkonċernaw il-frawli għandhom għaldaqstant jiġu miktuba mill-ġdid u għal din ir-raġuni r-Regolament (KEE) Nru 899/87 għandu jiġi emendat.
- (3) Bl-applikazzjoni ta' standards ġodda ta' kwalità għandhom jitnehhew mis-suq prodotti li l-kwalità tagħhom mhix sodisfaċenti, il-produzzjoni ssir konformi mal-htigijiet tal-konsumatur kif ukoll jiġi iffaċilitat il-kummerċ ibbażat fuq kompetizzjoni leali, u b'hekk jiġi meġhjun titjib fil-profiti.
- (4) L-istandards ta' kwalità huma applikabbli fil-fażijiet kollha tal-marketing. It-trasport fit-tul, il-hżin tal-prodotti għal aktar minn ċertu perjodu u l-proċessi varji li minnhom jgħaddu l-prodotti, jistgħu jikkawżaw ċertu grad ta' taħsir minhabba l-proċess bioloġiku tal-prodotti jew in-natura ta' taħsir malajr tagħhom. Dan it-taħsir għandu jiġi kkunsidrat meta jiġu applikati l-istandards ta' kwalità fl-istadji tal-bejgħ wara li jkun sar id-dispaċċ. Peress illi prodotti tal-Klassi "Extra" iridu jiġu magħżula

u ppakkjati b'attenzjoni partikolari, fil-każ tagħhom għandhom jiġu kkunsidrati biss in-nuqqas ta' freskezza u l-istat ta' nefha tagħhom.

- (5) Wahda mill-kondizzjonijiet minimi tal-frawli hija li għandhom ikunu mmaturaw biżżejjed. Id-data xjentifika u teknika eżistenti ma tippermettix li jiġu definiti kriterji ta' min wiehed joqgħod fuqhom u oġġettivi biex tista' tiġi assessjata din il-kondizzjoni.
- (6) Il-bejgħ ta' frawli, mingħajr ir-rimja, ta' ċerti varjetajiet li malajr iwaqqgħu r-rimja tagħhom fi żmien il-hsad, huwa tradizzjonali fir-reġjun tal-produzzjoni ġewwa l-Finlandja u ġewwa d-Danimarka. Dawn iż-żewġ Stati Membri għamlu talba, skond ir-Regolament (KE) Nru 2200/96, biex il-frawli li jiġu prodotti u kkunsmati f'dawk ir-reġjuni m'għandhomx għalfejn jikkonformaw ma' dawk l-istandards ta' kwalità. Dan ir-Regolament għandu għalhekk jinkludi deroga li taħseb għal dan.
- (7) Il-miżuri li hemm maħsuba f'dan ir-Regolament huma skond l-opinjoni tal-Kumitat tal-Ġestjoni dwar il-Frott Frisk u l-Hxejjex,

ADOTTAT DAN IR-REGOLAMENT:

L-Artikolu 1

L-istandard ta' kwalità għall-frawli li jaqa' taħt il-kodiċi NM 0810 10 00 għandu jkun kif hemm iddikjarat fl-Anness.

L-istandard ta' kwalità għandu japplika fil-fażijiet kollha tal-marketing taħt il-kondizzjonijiet preskritti fir-Regolament (KE) Nru 2200/96.

Madankollu, fil-fażijiet ta' wara dak tad-dispaċċ, il-prodotti jistgħu juru b'relazzjoni mal-kondizzjonijiet ta' l-istandard tal-kwalità:

- (a) nuqqas żgħir ta' freskezza u ta' stat ta' nefha;
- (b) fir-rigward ta' prodotti li mhumieks klassifikati taħt il-Klassi "Extra", taħsir żgħir hafna minhabba l-proċess ta' żvilupp tagħhom u t-tendenza li jkollhom li jithassru.

L-Artikolu 2

1. Minkejja d-disposizzjonijiet ta' dan ir-Regolament, il-frawli ta' dawk il-varjetajiet li malajr iwaqqgħu r-rimja tagħhom fi żmien il-hsad jistgħu jinbiegħu mingħajr rimja fir-reġjun tal-produzzjoni ġewwa l-Finlandja u ġewwa d-Danimarka.

⁽¹⁾ ĠU L 297, tal-21.11.1996, p. 1.

⁽²⁾ ĠU L 84, tat-28.3.2002, p. 1.

⁽³⁾ ĠU L 88, tal-31.3.1987, p. 17.

⁽⁴⁾ ĠU L 126, tas-17.5.1997, p. 11.

2. Għall-applikazzjoni ta' paragrafu 1, kull pakkett jew lott għandu jkollu muri fuqu, minbarra l-indikazzjoni l-oħra meħtieġa, l-indikazzjoni li ġejja:

— bil-Finlandiż:

“myydään ainoastaan... (reġjun tal-produzzjoni)”,

— bid-Daniż:

“må kun sælges i... (reġjun tal-produzzjoni)”,

— bl-Isvediz:

“får endast säljas i... (reġjun tal-produzzjoni).”.

L-Artikolu 3

Ir-Regolament (KEE) Nru 899/87 huwa emendat kif ġej:

- (a) It-titolu qiegħed jiġi sostitwit b'dan li ġej: “Regolament tal-Kummissjoni (KEE) Nru 899/87 tat-30 ta' Marzu 1987 li jippreskrivi standards ta' kwalità għaċ-ċirasa”.

- (b) L-Artikolu 1(1) qiegħed jiġi sostitwit b'dan li ġej:

“1. L-istandards ta' kwalità għaċ-ċirasa, li taqa' taħt il-kodiċi NM 0809 20 95, għandhom ikunu kif imnizzla fl-Anness.”;

- (ċ) L-Anness II huwa mhassar.

- (d) Fl-Anness I, il-kliem “L-Anness I” qiegħdin jiġu sostitwiti bil-kelma li ġejja: “L-Anness”.

L-Artikolu 4

Dan ir-Regolament għandu jidhol fis-seħh fl-ghoxrin ġurnata wara l-pubblikazzjoni tiegħu fil-*Ġurnal Uffiċjali tal-Komunitajiet Ewropej*.

Għandu japplika mill-ewwel ġurnata tat-tielet xahar wara li jkun daħal fis-seħh.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussel, fil-21 ta' Mejju 2002.

Għall-Kummissjoni

Franz FISCHLER

Membru tal-Kummissjoni

L-ANNESS

STANDARD TA' KWALITÀ GHALL-FRAWLI

I. DEFINIZZJONI TAL-PRODOTT

Dan l-istandard ta' kwalità japplika għall-frawli ta' varjetajiet (imnissla bil-koltivazzjoni) mkabbra mill-ġenus *Fragaria* L. li jitwasslu friski għand il-konsumatur, filwaqt li jiġu esklużi frawli għall-ipproċessar industrijali.

II. DISPOSIZZJONIJIET LI JIKKONĊERNAW IL-KWALITÀ

L-Iskop ta' l-istandard ta' kwalità huwa li jiġu definiti l-kondizzjonijiet mehtieġa tal-frawli wara l-proċess tal-preparazzjoni u l-imballagg.

A. Kondizzjonijiet minimi mehtieġa

Fil-klassijiet kollha, soġġett għad-disposizzjonijiet speċjali għal kull klassi u t-tolleranzi permissibbli, il-frawli għandhom ikunu:

- intatti,
- tajbin; prodotti li jkunu affettwati mit-taħsir u d-deterjorazzjoni li jagħmilhom mhux tajbin għall-konsum tan-nies huma esklużi,
- nodfa, prattikament li jkunu hielsa minn kull materja barranija li tkun tidher,
- jidhru friski, imma mhux maħsula,
- prattikament hielsa minn insetti,
- prattikament hielsa minn hsara ikkaġunata minn insetti,
- bir-rimja (hlief fil-każ ta' frawli selvaġġ); ir-rimja u z-zokk (jekk ikun hemm) iridu jkunu friski u hodori,
- hielsa minn umdità esterna anormali,
- hielsa minn riha u/jew toġhma barranija.

Il-frawli għandhom ikunu ġew maqtugħa bl-attenzjoni.

Iridu jkunu kibru biżżejjed u jkunu juru kondizzjoni sodisfaċenti ta' maturità. Il-kobor u l-kondizzjoni tagħhom iridu jkunu tax-xorta li tippermettilhom:

- li jifilhu għat-trasport u t-tqandil, u
- li jaslu f'kondizzjoni sodisfaċenti fil-post tad-destinazzjoni.

B. Klassifikazzjoni

Il-frawli jiġi klassifikat fi tliet klassijiet kif definiti hawn taht:

(i) Klassi "Extra"

Il-frawli f'din il-klassi għandu jkun ta' kwalità superjuri. Irid ikun karatteristiku tal-varjetà partikolari.

Irid ikun ileqq fl-apparenza, filwaqt illi jahseb għall-karatteristiċi tal-varjetà.

Irid ikun hieles mill-hamrija.

Irid ikun hieles minn difetti bl-eċċezzjoni ta' difetti superfiċjali żgħar hafna bil-kondizzjoni li dawn ma jaffettwawx id-dehra ġenerali tal-prodott, il-kwalità, iż-żamma tal-kwalità u l-preżentazzjoni fil-pakkett.

(ii) Klassi I

Il-frawli f'din il-klassi jrid ikun ta' kwalità tajba. Fejn jidhol il-kulur u l-forma, irid ikun karatteristiku tal-varjetà partikolari.

Id-difetti żgħar li ġejjin, madankollu, huma permissibbli bil-kondizzjoni li dawn ma jaffettwawx id-dehra ġenerali tal-prodott, il-kwalità, iż-żamma tal-kwalità u l-preżentazzjoni fil-pakkett:

- difett żgħir fil-forma,
- roqgħa bajda, li ma teċċedix wiehed minn għaxra ta' l-erja tal-wiċċ tal-frotta,
- marki żgħar ta' tagħfis fil-wiċċ.

Għandhom ikunu prattikament hielsa mill-hamrija.

(iii) *Klassi II*

Din il-klassi tinkludi frawli li ma jikkwalifikawx biex jiġu inklużi fil-klassijiet aktar gholja, imma li jissodisfaw il-kondizzjonijiet minimi meħtieġa speċifikati hawn fuq.

Id-difetti li ġejjin jistgħu jkunu permissibbli bil-kondizzjoni li l-frawli jibqgħu jżommu l-karatteristiċi essenzjali tagħhom fejn jirrigwarda l-kwalità, iż-żamma tal-kwalità u l-preżentazzjoni:

- difetti fil-forma,
- roqgħa bajda li ma tkunx akbar minn wiehed minn hamsa ta' l-erja tal-wiċċ tal-frotta,
- tbenġil hafif li jkun xott u mhux probabbli li jinxtered,
- traċċi żgħar ta' hamrija.

III. DISPOSIZZJONIJIET LI JIKKONĊERNAW ID-DAQS

Id-daqs jiġi determinat bid-dijametru massimu tas-sezzjoni ekwatorjali.

Il-frawli għandu jkun tad-daqsijiet minimi li ġejjin:

- Klassi "Extra": 25 mm,
- Klassi I u II: 18 mm.

M'hemmx daqs minimu għall-frawli selvaġġi.

IV. DISPOSIZZJONIJIET LI JIKKONĊERNAW IT-TOLLERANZI

Tolleranzi fir-rigward ta' kwalità u daqs għandhom jiġu permessi f'kull pakkett għall-prodott li ma jissodisfax il-kondizzjonijiet tal-klassi indikata.

A. **Tolleranzi tal-kwalità**(i) *Klassi "Extra"*

5 % bin-numru jew bil-piż tal-frawli li ma jissodisfawx il-kondizzjonijiet tal-klassi imma li jissodisfaw dawk ta' Klassi I jew, b'mod eċċezzjonali, fil-limiti tat-tolleranzi ta' dik il-klassi. Minn dawn il-5 % mhux aktar minn total ta' 2 % jista' jikkonsisti minn frott imħassar.

(ii) *Klassi I*

10 % bin-numru jew bil-piż tal-frawli li ma jissodisfawx il-kondizzjonijiet tal-klassi imma li jissodisfaw dawk ta' Klassi II jew, b'mod eċċezzjonali, fil-limiti tat-tolleranzi ta' dik il-klassi. Minn dawn l-10 %, mhux aktar minn total ta' 2 % jista' jikkonsisti minn frott imħassar.

(iii) *Klassi II*

10 % bin-numru jew bil-piż tal-frawli li ma jissodisfawx la l-kondizzjonijiet tal-klassi u lanqas il-kondizzjonijiet minimi meħtieġa, bl-eċċezzjoni ta' prodott affettwat bit-tahsir, tbenġil ahrax jew kull deterjorament ieħor li jagħmilhom mhux tajba biex jittiekl mill-bniedem. Minn dawn l-10 %, mhux aktar minn total ta' 2 % jista' jikkonsisti minn frott imħassar.

B. **Tolleranzi tad-daqs**

Għall-klassijiet kollha: 10 % bin-numru jew bil-piż tal-frawli li ma jikkonformawx mad-daqs minimu.

V. DISPOSIZZJONIJIET LI JIKKONĊERNAW IL-PREŻENTAZZJONI

A. **Uniformità**

Il-kontenut ta' kull pakkett għandu jkun uniformi u jkun fih biss frawli ta' l-istess oriġini, varjetà u kwalità.

Fil-każ tal-klassi "Extra", il-frawli, bl-eċċezzjoni tal-frawli tal-bosk, irid ikun b'mod partikolari uniformi u regolari fir-rigward tal-grad ta' maturità, kulur u daqs. Fi Klassi I, il-frawli jistgħu jkunu anqas uniformi fid-daqs.

Il-parti li tidher tal-kontenut tal-pakkett trid tkun rappreżentattiva tal-kontenut kollu.

B. Imballaġġ

Il-frawli għandhom jiġu ppakkjati b'mod li l-prodott ikun protett kif suppost.

Il-materjal li jintuża għal ġewwa l-pakkett irid ikun ġdid, nadif u ta' kwalità li tiġi evitata kull hsara minn barra jew minn ġewwa għall-prodott. L-użu ta' materjali, partikolarment karta jew timbri li jkun fihom speċifikazzjonijiet tan-negozju huwa permess bil-kondizzjoni li l-istampar u t-tqeghid tat-tikketti jkun sar bl-użu ta' linka li mhix tossika jew kolla.

Il-frott ta' Klassi "Extra" għandu jkun ippreżentat b'mod l-aktar tajjeb.

Il-pakketti jridu jkunu hielsa minn kull haġa barranija.

VI. DISPOSIZZJONIJET LI JIKKONĊERNAW L-IMMARKAR

Kull pakkett irid ikollu fuq l-partikolaritajiet li ġejjin, fittri miġbura flimkien fuq l-istess naha, immarkati b'mod li jinqara sew u li ma jithassrux, u li jidhru min-naha ta' barra:

A. Identifikazzjoni

Pakkjatur u/jew min jibgħat: isem u indirizz jew marka tal-kodiċi maħruġa jew aċċettata uffiċjalment. Madankollu, fil-każ fejn tinhareġ marka tal-kodiċi, ir-referenza "Pakkjatur u/jew min jibgħat (jew abbrevjazzjonijiet ekwivalenti)" għandha tiġi indikata kemm jista' jkun viċin tal-marka tal-kodiċi.

B. Natura tal-prodott

- "Frawli", jekk il-kontenut tal-pakkett ma jkunx jidher min-naha ta' barra.
- Isem tal-varjetà (mhux obbligatorju).

Ċ. Orìġini tal-prodott

- L-isem tal-pajjiż ta' l-orìġini u, mhux obbligatorju, id-distrett fejn sar it-tkabbir jew l-isem nazzjonali, reġjonali jew lokali tal-post.

D. Speċifikazzjonijiet Kummerċjali

- Klassi.

E. Marka uffiċjali tal-kontroll (mhux obbligatorja)
